

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ఏకోననవతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ఏకోననవతితమః సర్గః ॥

విభీషణస్య రక్షఃసు ప్రహారస్తేన వానరయాధపానాం ప్రోత్సాహానం  
లక్ష్మణేనేంద్రజితః సారథేర్వధో వానరైస్తదీయానామశ్వానాం వినిపాతనం

యుధ్యమానౌ తతో దృష్ట్వా ప్రసక్తౌ నరరాక్షసౌ |  
ప్రభిన్నావివ మాతంగౌ పరస్పరజయైషిణౌ || 6.89.1 ||

తయోర్యుద్ధం ద్రష్టుకామౌ వరచాపధరో బలీ |  
శూరః స రావణభ్రాతా తస్థౌ సంగ్రామమూర్ధని || 6.89.2 ||

తతో విస్ఫారయామాస మహద్ ధనురవస్థితః |  
ఉత్సర్జ చ తీక్షాగ్రాన్ రాక్షసేషు మహాశరాన్ || 6.89.3 ||

తే శరాః శిఖిసంస్పర్శా నిపతంతః సమాహితాః |  
రాక్షసాన్ ద్రావయామాసుర్వజ్రాణీవ మహాగిరీన్ || 6.89.4 ||

విభీషణస్యానుచరాస్తేఽపి శూలాసిపట్టిశైః |  
చిచ్ఛిదుః సమరే వీరాన్ రాక్షసాన్ రాక్షసోత్తమాః || 6.89.5 ||

రాక్షసైస్తైః పరివృతః స తదా తు విభీషణః |  
బభౌ మధ్యే ప్రధృష్టానాం కలభానామివ ద్విపః || 6.89.6 ||

తతః సంచోదమానో వై హరీన్ రక్షోవధప్రియాన్ |  
ఉవాచ వచనం కాలే కాలజ్ఞో రక్షసాం వరః || 6.89.7 ||

ఏకోఽయం రాక్షసేంద్రస్య పరాయణమవస్థితః |  
ఏతచ్ఛేషం బలం తస్య కిం తిష్ఠత హరీశ్వరాః || 6.89.8 ||

అస్మింశ్చ నిహతే పాపే రాక్షసే రణమూర్ధని |  
రావణం వర్జయిత్వా తు శేషమస్య బలం హతం || 6.89.9 ||

ప్రహస్తో నిహతో వీరో నికుంభశ్చ మహాబలః |  
కుంభకర్ణశ్చ కుంభశ్చ ధూమ్రాక్షశ్చ నిశాచరః || 6.89.10 ||

జంబుమాలీ మహామాలీ తీక్షణేగోఽశనిప్రభః |  
సుప్తఘ్నో యజ్ఞకోపశ్చ వజ్రదంష్ట్రశ్చ రాక్షసః || 6.89.11 ||

సంహ్రాదీ వికటోఽరిఘ్నుస్తపనో మంద ఏవ చ |  
ప్రఘాసః ప్రఘసశ్చైవ ప్రజంఘో జంఘ ఏవ చ || 6.89.12 ||

అగ్నికేతుశ్చ దుర్ధర్షో రశ్మికేతుశ్చ వీర్యవాన్ |  
విద్యుజ్జిహ్వో ద్విజిహ్వశ్చ సూర్యశత్రుశ్చ రాక్షసః || 6.89.13 ||

అకంపనః సుపార్శ్వశ్చ చక్రమాలీ చ రాక్షసః |  
కంపనః సత్త్వవంతౌ తౌ దేవాంతకనరాంతకౌ || 6.89.14 ||

ఏతాన్ నిహత్యాతిబలాన్ బహలాన్ రాక్షససత్తమాన్ |  
బాహుభ్యాం సాగరం తీర్త్వా లంఘ్యతాం గోష్పదం లఘు || 6.89.15 ||

ఏతావదేవ శేషం వో జేతవ్యమితి వానరాః |  
హతాః సర్వే సమాగమ్య రాక్షసా బలదర్పితాః || 6.89.16 ||

అయుక్తం నిధనం కర్తుం పుత్రస్య జనితుర్మమ |  
ఘృణామపాస్య రామార్థే నిహన్యాం భ్రాతురాత్మజం || 6.89.17 ||

హంతుకామస్య మే బాష్పం చక్షుశ్చైవ నిరుధ్యతి |  
తమేవైష మహాబాహుర్లక్ష్మణః శమయిష్యతి || 6.89.18 ||

వానరా ఘ్నత సంభూయ భృత్యానస్య సమీపగాన్ |  
ఇతి తేనాతియశసా రాక్షసేనాభిచోదితాః || 6.89.19 ||

వానరేంద్రా జహృషిరే లాంగూలాని చ వివ్యధుః |  
తతస్తు కపిశార్దూలాః క్షేడంతశ్చ పునః పునః |  
ముముచుర్వివిధాన్ నాదాన్ మేఘాన్ దృష్ట్వేవ బర్హిణః || 6.89.20 ||

జాంబవానపి తైః సర్వైః స్వయూధ్యైరభిసంవృతః |  
తేఽశ్మభిస్తాడయామాసుర్నఖైర్దంతైశ్చ రాక్షసాన్ || 6.89.21 ||

నిఘ్నంతమృక్షాధిపతిం రాక్షసాస్తే మహాబలాః |  
పరివవృర్భయం త్యక్త్వా తమనేకవిధాయుధాః || 6.89.22 ||

శరైః పరశుభిస్తీక్ష్ణైః పట్టిశైర్యష్టితోమరైః |  
జాంబవంతం మృధే జఘ్నుర్నిఘ్నంతం రాక్షసీం చమూం || 6.89.23 ||

స సంప్రహారస్తుములః సంజజ్ఞే కపిరక్షసాం |  
దేవాసురాణాం క్రుద్ధానాం యథా భీమో మహాస్వనః || 6.89.24 ||

హనూమానపి సంక్రుద్ధః సాలముత్పాట్య పర్వతాత్ |  
స లక్ష్మణం స్వయం పృష్ఠాదవరోప్య మహామనాః || 6.89.25 ||

రక్షసాం కదనం చక్రే దురాసాదః సహస్రశః |  
స దత్త్వా తుములం యుద్ధం పితృవ్యస్యేంద్రజిద్ బలీ || 6.89.26 ||

లక్ష్మణం పరవీరఘ్నః పునరేవాభ్యధావత |  
తౌ ప్రయుద్ధౌ తదా వీరౌ మృధే లక్ష్మణరాక్షసౌ || 6.89.27 ||

శరౌఘానభివర్షంతౌ జఘ్నుతుస్తౌ పరస్పరం |  
అభీక్షమంతర్దధతుః శరజాలైర్మహాబలౌ || 6.89.28 ||

చంద్రాదిత్యావివోష్ణాంతే యథా మేఘైస్తరస్వినౌ |  
నహ్యదానం న సంధానం ధనుషో వా పరిగ్రహః || 6.89.29 ||

న విప్రమోక్షో బాణానాం న వికర్షో న విగ్రహః |  
న ముష్టిప్రతిసంధానం న లక్ష్మప్రతిపాదనం || 6.89.30 ||

అదృశ్యత తయోస్తత్ర యుధ్యతోః పాణిలాఘవాత్ |  
చాపవేగప్రయుక్తైశ్చ బాణజాలైః సమంతతః || 6.89.31 ||

అంతరిక్షేఽభిసంపన్నే న రూపాణి చకాశిరే |  
లక్ష్మణో రావణిం ప్రాప్య రావణిశ్చాపి లక్ష్మణం || 6.89.32 ||

అవ్యవస్థా భవత్యుగ్రా తాభ్యామనోన్యవిగ్రహే |  
తాభ్యాముభాభ్యాం తరసా ప్రసృష్టైర్విశిఖైః శితైః || 6.89.33 ||

నిరంతరమివాకాశం బభూవ తమసా వృతం |  
తైః పతద్భిశ్చ బహుభిస్తయోః శరశతైః శితైః || 6.89.34 ||

దిశశ్చ ప్రదిశశ్చైవ బభూవుః శరసంకులాః |  
తమసా పిహితం సర్వమాసీత్ ప్రతిభయం మహాత్ || 6.89.35 ||

అస్తం గతే సహస్రాంశౌ సంవృతే తమసా చ వై |  
రుధిరౌఘా మహానద్యః ప్రావర్తంత సహస్రశః || 6.89.36 ||

క్రవ్యాదా దారుణా వాగ్భిశ్చిక్షిపుర్భీమనిఃస్వనాన్ |  
న తదానీం వవౌ వాయుర్న చ జజ్వాల పావకః || 6.89.37 ||

స్వస్త్వస్తు లోకేభ్య ఇతి జజల్పుస్తే మహర్షయః |  
సంపేతుశ్చాత్ర సంతప్తా గంధర్వాః సహ చారణైః || 6.89.38 ||

అథ రాక్షససింహస్య కృష్ణాన్ కనకభూషణాన్ |  
శరైశ్చతుర్భిః సౌమిత్రిర్వివ్యాధ చతురో హయాన్ || 6.89.39 ||

తతోఽపరేణ భల్లేన పీతేన నిశితేన చ |  
సంపూర్ణాయతముక్తేన సుపత్రేణ సువర్చసా || 6.89.40 ||

మహేంద్రాశనికల్పేన సూతస్య విచరిష్యతః |  
స తేన బాణాశనినా తలశబ్దానునాదినా || 6.89.41 ||

లాఘవాద్ రాఘవః శ్రీమాఞ్శిరః కాయాదపాహరత్ |  
స యంతరి మహాతేజా హతే మందోదరీసుతః || 6.89.42 ||

స్వయం సారథ్యమకరోత్ పునశ్చ ధనురస్పృశత్ |  
తదద్భుతమభూత్ తత్ర సారథ్యం పశ్యతాం యుధి || 6.89.43 ||

హయేషు వ్యగ్రహస్తం తం వివ్యాధ నిశితైః శరైః |  
ధనుష్యథ పునర్వ్యగ్రం హయేషు ముముచే శరాన్ || 6.89.44 ||

ఛిద్రేషు తేషు బాణౌఘైర్విచరంతమభీతవత్ |  
అర్దయామాస సమరే సౌమిత్రిః శీఘ్రకృత్తమః || 6.89.45 ||

నిహతం సారథిం దృష్ట్వా సమరే రావణాత్మజః |  
ప్రజహౌ సమరోద్ధర్షం విషణ్ణః స బభూవ హా || 6.89.46 ||

విషణ్ణవదనం దృష్ట్వా రాక్షసం హరియూథపాః |  
తతః పరమసంహృష్టా లక్ష్మణం చాభ్యపూజయన్ || 6.89.47 ||

తతః ప్రమాథీ రభసః శరభో గంధమాదనః |  
అమృష్యమాణాశ్చత్వారశ్చక్రుర్వేగం హరీశ్వరాః || 6.89.48 ||

తే చాస్య హయముఖ్యేషు తూర్ణముత్పత్య వానరాః |  
చతుర్షు సుమహావీర్యా నిపేతుర్భీమవిక్రమాః || 6.89.49 ||

తేషామధిష్ఠితానాం తైర్వానరైః పర్వతోపమైః |  
ముఖేభ్యో రుధిరం వ్యక్తం హయానాం సమవర్తత || 6.89.50 ||

తే హయా మథితా భగ్నా వ్యసవో ధరణీం గతాః |  
తే నిహత్య హయాంస్తస్య ప్రమథ్య చ మహారథం |  
పునరుత్పత్య వేగేన తస్థుర్లక్ష్మణపార్శ్వతః || 6.89.51 ||

స హతాశ్వాదవప్లుత్య రథాన్మథితసారథిః |  
శరవర్షేణ సౌమిత్రిమభ్యధావత రావణిః || 6.89.52 ||

తతో మహేంద్రప్రతిమః స లక్ష్మణః  
పదాతినం తం నిహతైర్హయోత్తమైః |  
సృజంతమాజౌ నిశితాంఛరోత్తమాన్  
భృశం తదా బాణగణైర్వ్యదారయత్ || 6.89.53 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే ఏకోననవతితమః సర్గః ||